

18 ta' Lulju, 1990

Imhallfin:-

S.T.O. Prof. Hugh W. Harding B.A., Ll.D., F.S.A., F.R.

Hist. S. - President

Onor. Joseph A. Herrera Bl. Can., Lic., Can.,LL.D.

Onor. Carmelo A. Agius B.A., LL.D.

Angelo Vella

versus

L-Onorevoli Prim Ministru et

**Kostituzzjoni – Drittijiet Fundamentali tal-Bniedem –
Smigh Xieraq – Żmien Raġonevoli – Legittimità tal-
Persuna – Eċċezzjoni – Deċiżjoni ta' Nuqqas ta' –
Sentenza – Nullità**

Ir-Rikorrent ilmenta li differiment f'kawża kriminali kien irraġonevoli u li b'hekk hu u ma kienx ser jiġi ġudikat fi żmien raġonevoli. Il-Prim'Awla tal-Qorti Ċivili ċaħdet it-talbiet tar-rikorrent wara li astjeniet milli tiegħu konjizzjoni ta' l-eċċezzjoni ta' l-illegittimità tal-persuna ta' l-intimati. Fuq appell tar-rikorrent, u appell inċidentalment ta' l-intimati l-Qorti Kostituzzjonali rriformat billi lliberat lill-Ministru ta' l-Intern mill-osservanza tal-ġudizzju, ċaħdet l-eċċezzjoni ta' illegittimità tal-persuna tal-Prim Ministru u tal-Kummissarju tal-Pulizija u kkonfermat fil-meritu.

In-nuqqas ta' deċiżjoni ta' l-eċċezzjonijiet ta' l-illegittimità tal-persuna da parti ta' l-ewwel Qorti ma kinitx timporta n-nullità tas-sentenza tagħha.

Sija l-Prim Ministru, bħala kap u in rappreżentanza tal-Gvern, u l-Kummissarju tal-Pulizija f'isem minn jitmexxew il-proċeduri kriminali, huma l-legittimi kontradditturi f'kawżi fejn jiġi allegat li fil-kors ta' proċeduri kriminali jew huma d-drittijiet fundamentali tar-rikorrent.

Fil-meritu l-Qorti osservat li ma kienx hemm bid-differiment fih innifsu leżjoni tad-dritt għall-ġudizzju fi żmien raġonevoli. Iż-żmien li kien għadda ma setax fil-każ in ezami jiġi kklassifikat bħala wieħed irraġonevoli.

Il-Qorti: – Rat ir-rikors ppreżentat fil-Prim'Awla tal-Qorti Ċivili fejn l-imsemmi Angelo Vella espona bir-rispett;

Illu huwa gie mressaq il-Qorti fl-24 ta' Novembru, 1988,

akkuzat fuq talba tal-Kontrollur tad-Dwana talli fil-21 ta' Ġunju, 1988, f'dawn il-Gzejjer kellu fil-pussess tiegħu jew taħt il-kontroll tiegħu *cordless telephone, serial number B668807*, li l-importazzjoni tiegħu hija ristretta u d-dazju fuqu ma ġiex imħallas jew kawtelat bi ksur ta' l-artikolu 62(a), (b), (c), (f), (g), (h), (i), (k) tal-Kapitolu 37 u talli zamm l-istess Cordless mingħajr liċenzja mill-uffiċju tal-Prim Ministru;

Illi l-każ in kwistjoni ġie differit għall-5 ta' Settembru, u ċjoè għaxar xhur wara;

Illi l-esponenti jilmenta illi dan id-differiment hekk twil ma kien bl-ebda mod ġustifat u għalhekk ġie leż lilu d-dritt li jkollu "a fair hearing within a reasonable time" liema dritt hu sancit bl-artikolu 6(1) tal-Konvenzjoni Ewropeja tad-Drittijiet tal-Bniedem u l-artikolu 39 (2) tal-Kostituzzjoni ta' Malta;

Illi ġie stabbilit mill-Qorti Ewropeja illi ma jfissirx li "una volta" l-imputat jingħata l-libertà provvizorja allura jfisser li d-dritt li jkollu "a speedy trial" spiċċa u għalhekk il-Qorti tixkaffa l-proċess għal żmien aktar komdu u prattiku. Fil-fatt l-istess Qorti stabbiliet li tali protezzjoni tikkawtela "unwarranted adjournments" u "excessive delays";

Illi f'dan il-każ id-dewmien ma kienx riżultat ta' xi sottomissjonijiet elaborati tad-difiża jew minħabba xi diffikultajiet tal-prosekuzzjoni li tivverifika xi provi jew biex tintraċċja xi xhieda, iżda sar biss għall-konvenjenza;

Illi l-konvenjenza preċitata u l-Kostituzzjoni ma jistabbilixxux terminu għal "fair hearing" però dejjem ġie

stabbilit li d-dewmien irid ikun relatat għall-każ in kwistjoni u fil-każ in ezami żgur li mhux ġustifikat. Di più x'inhu dewmien żejjed jiddependi fuq varji fatturi, l-aktar importanti l-ammont u volum ta' xogħol involut fil-każ. F'dan il-każ ma kien hemm l-ebda volum ta' xogħol;

Illi tali dewmien ikkrea preġudizzju lir-rikorrent u fost affarijiet oħra kkrea stat ta' ansjetà u tensjoni. Fil-fatt ir-rikorrent beda jaħseb li l-każ kien waqa' u f'daqqa waħda reġa' ġie nfaċċjat bih;

Talab għalhekk ir-rikorrent lil dik il-Qorti:

Jogħgobha tannulla l-proċess li qed isir kontra r-rikorrent quddiem il-Qorti tal-Maġistrati tal-Pulizija Ġudizzjarji għall-Gzira ta' Malta u tagħti dawk id-direttivi ordnijiet ulterjuri biex jiġu salvagwardjati d-drittijiet ta' l-esponent li qed jiġi lilu lez;

Rat ir-risposta ta' l-intimati fejn esponew bir-rispett:

1. Preliminarjament, l-esponenti m'humix il-legittimi kontradditturi biex jirrispondu għall-ilmenti u allegazzjonijiet avanzati mir-rikorrent u konsegwentement l-esponenti għandhom jiġu lliberati mill-osservanza tal-ġudizzju;

2. Subordinatament u mingħajr preġudizzju għall-premess dik l-Onorabbli Qorti għandha tirrifjuta li teżercita s-setgħat tagħha peress li kien hemm u għad hemm disponibbli favur ir-rikorrent mezz xierqa ta' rimedju għall-ksur allegat minnu u dan a tenur tal-proviso ta' l-artikolu 46 (2) tal-Kostituzzjoni ta' Malta u tal-proviso ta' l-artikolu 4(2) ta' l-Att XIV ta' l-1987

(ara fost oħrajn Dr. Borg Grech nomine vs Spettur J. Suda : 21 ta' Marzu, 1980 Prim'Awla). Bizżejjed jingħad li r-rikorrent seta' faċilment jitlob lill-Qorti kompetenti tappunta l-każ għal data viċina wara li jressaq raġunijiet validi u sostenibbli fil-liġi. Minflok għażel li jibqa' jħares u ma jagħmel xejn u jħalli ż-żmien għaddej biex imbagħhad jilmenta mid-dewmien u konvenjentement jippretendi b'mod mill-akbar azzardat li l-Qorti "tannulla l-proċess" haġa li bir-rispett kollu dik l-Onorabbli Qorti ma tistax tagħmel dan;

3. Illi subordinatament u mingħajr preġudizzju għall-premess in vista tal-fatt li t-talba tar-rikorrent hija minnha nnifisha waħda konsegwenzjali għal xi talba oħra mentri ma hemm ebda tali talba oħra jsegwi neċessarjament li t-talba tar-rikorrent ma tistax tiġi milqugħa;

4. Illi subordinatament u mingħajr preġudizzju għall-premess, fil-meritu jingħad li kwantu għall-allegazzjoni ta' ksur tad-dritt sancit bl-artikolu 39 (2) tal-Kostituzzjoni ma seta' kien hemm ebda tali ksur peress illi dak li sar fil-proċeduri kriminali sar skond il-Kodiċi Kriminali (Kap. 9) u skond l-awtorità ta' l-istess liġi previst fl-artikolu 47(7) tal-Kostituzzjoni. Inoltre ma seta' kien hemm ebda ksur ta' l-artikolu 39 (2) imsemmi peress li dak l-artikolu si tratta ta' "qortimwaqqfa b'liġi għad-deċiżjoni dwar l-eżistenza jew l-estensjoni ta' drittijiet jew obbligi ċivili....." li ċertament ma hux il-każ tal-Qorti Kriminali tal-Maġistrati;

5. Kwantu għall-allegat ksur ta' l-artikolu 6(1) tal-Konvenzjoni Ewropeja tad-Drittijiet tal-Bniedem" jingħad fil-meritu illi l-esponenti ma kisru ebda dritt sancit b'dak l-artikolu.

Inoltre ma jistax jittiehed qies ta' "differiment" wiehed iżolatament mill-kumplament tal-proċeduri ġudizzjarji peress illi kif ġie ritenut anki mill-Kummissjoni Ewropeja, dak li jrid jiġi determinat huwa "whether the reasonable time requirement laid down in article 6(1) of the Convention was observed with regard to the proceedings as a whole" (Dec. Adm. Comm. App. 4459/70, 3 ta' April, 1971, sottolinear ta' l-esponenti) u huwa irrizorju li xi hadd jippretendi li dan isir wara "differiment" uniku. Ma hux ta' xejn li meta din il-pseudo kwistjoni ġiet sollevata quddiem il-Qorti Kriminali tal-Magistrati fil-5 ta' Settembru, 1989, l-istess Qorti ddikjarat it-tqanqil ta' dik il-kwistjoni bħala frivola u vessatorja u għaddiet biex tisma' l-provi kollha tal-prosekuzzjoni;

6. In kwantu għar-relevanza tal-fatt li l-imputat ingħata l-libertà provvizorja fl-ewwel jum li tressaq il-Qorti u baqa' u għadu bil-libertà provvizorja sallum tohrog mill-fatt li, kif ukoll ġie ritenut mill-Kummissjoni Ewropeja, "*the reasonable nature of the period concerned should be assessed in a less restrictive manner when the length of proceedings under article 6(1) and not the period of detention on remand, under article 5 (3) of the Convention is being considered*". (Ap. Comm. 1 ta' Ottubru, 1968, Koplinger Case, Ara wkoll Ap. Com.12 ta' Lulju, 1977, Haase Case);

7. Salvi sottomissjonijiet ulterjuri;

Rat is-sentenza mogħtija mill-Prim'Awla tal-Qorti Ċivili fis-26 ta' Ottubru, 1989, li biha ċaħdet it-talbiet tar-rikorrenti kif dedotti bl-ispejjeż proċedurali kontra tiegħu u dana wara li kkunsidrat illi;

L-allegati vjolazzjonijiet tad-drittijiet tar-rikorrenti huma tnejn u ċjoè l-Art. 39 (2) tal-Kostituzzjoni ta' Malta u l-art. 6 (1) tal-Konvenzjoni Ewropeja tad-Drittijiet tal-Bniedem. Fl-artikolu rigwardanti l-Kostituzzjoni - citat mir-rikorrent nnifsu fir-rikors promotur - is-subartikolu (2) jtkellem fuq "drittijiet jew obbligi ċivili" u mhux invece dawk kriminali kif inhuma l-proċeduri mittieħda kontra r-rikorrenti fil-Qorti tal-Maġistrati tal-Pulizija Ġudizzjarja ta' Malta in konnessjoni ma' allegat ksur ta' disposizzjoni formanti parti mill-Kap. 37 tal-Ligijiet ta' Malta. Presumibbilment ir-rikorrent ried jinvoka s-subartikolu (1) li għandu x'jaqsam ma' akkużi ta' natura kriminali. L-artikolu 6 (1) tal-Konvenzjoni Ewropeja u ċjoè l-Att IV ta' l-1987 għall-fini tagħna jstipula dan

“Fid-deċiżjoni tad-drittijiet ċivili u ta' l-obbligi tiegħu jew ta' xi akkuża kriminali kontra tiegħu, kulħadd huwa ntitolat għal smiġħ imparzjali u pubbliku fi żmien raġonevoli minn tribunal indipendenti u imparzjali mwaqqaf b'ligi.....;

Fit-tieni każ, mela, il-proċeduri meħudin kontra r-rikorrent huma kontemplati. In verità fiż-żewġ artikoli citati mir-rikorrenti l-ilment tiegħu huwa wieħed i.e. dak illi s-smiġħ ta' l-akkużi dedotti kontra tiegħu ma sarx fi żmien raġonevoli;

Illi bħala fatt jidher paċifiku li wara li r-rikorrenti tressaq quddiem il-Qorti tal-Maġistrati fl-24 ta' Novembru, 1988, il-kawża ġiet imħollija għas-smiġħ għall-5 ta' Settembru, 1989. Għal kull buon fini jingħad li matul dan il-perijodu kollu r-rikorrenti akkużat kien igawdi mil-libertà provvizorja. Jidher ukoll paċifiku - harġet biss waqt it-tratazzjoni orali - li l-Qorti tal-maġistrati qieset l-allegazzjonijiet odjerni tar-rikorrenti bħala

frivoli u vessatorji u li fid-data tal-5 ta' Settembru, 1989, kif kienet differita oriġinarjament il-kawża kriminali - il-Prosekuzzjoni ressqet il-provi tagħha u kien hemm li għall-ewwel darba li r-rikorrent qajjem il-punti mqanqla f'dan ir-rikors in dizamina;

Illi min-naħa l-oħra, l-intimati - fit-tieni parti tar-risposta tagħhom invitaw lil din il-Qorti - u dan dejjem bla preġudizzju tagħhom li għall-fini ta' pratticità din il-Qorti ser tħalli għal stadju ulterjuri - biex dina teżercita l-jedd li għandha taħt l-Art. 46 (2) tal-Kostituzzjoni u dan billi "ir-rikorrent - skond l-intimat - setà faċilment jitlob lill-Qorti kompetenti tappunta l-kaz għal data viċina wara li jressaq raġunijiet validi u sostenibbli". Mhux hekk biss imma l-intimati komplew oltre u sostnew illi;

"Minflok għazel (ir-rikorrent) li jibqa' jħares u ma jagħmel xejn u jħalli z-żmien għaddej....eċċ";

Wara li qieset il-fattispecie kollha ta' dan il-kaz, din il-Qorti ma hijiex tal-fehma li għandha tiddeklina milli tiehu pjena konjizzjoni tal-kawża odjerna. Ma jidhrilhiex li l-intimati kienu għal kollox korretti meta donnhom riedu jixhtu l-oneru ta' kif u meta għandhom jiġu kondotti l-proċeduri kriminali fuq ir-rikorrenti. Di fatti wieħed mill-aktar deċiżjonijiet riċenti tal-Qorti Ewropeja dwar il-punt sollevat jiġifieri *Case of Union Alimentaria Sanders S.A.* mogħti propju fis-7 ta' Lulju, 1989 (Kaz Numru 16/1988/160 216) intqal li l-Qorti għandhom dejjem jaqdu d-dmirijiet tagħhom skond dak li jitlob l-Art. 6 (1) dwar "żmien raġonevoli";

Imbagħad komplet hekk:-

“Like the Commission, the Court considers that the person concerned is required only to show diligence in carrying out the procedural steps relating to him, to refrain from using delaying tactics and to avail himself of the scope afforded by domestic law for shortening the proceedings. He is under no duty to take action which is not apt for that purpose (see the Guincho judgement of the 10th July, 1984, Seies A, no. 81 p.15 & 34)”;

Fil-fehma tal-Qorti differiment wiehed ta' ghaxar xhur 'il bogħod huwa wiehed twil però mhux wiehed neċessarjament irraġjonevoli. Lanqas jidher li kien hemm differimenti għall-ebda raġuni. Una volta illi r-rikorrenti hassu li dan jiġi affettat minn “stat ta' ansjetà u tensjoni” kif sostna fis-seba' paragrafu tar-rikors promotur, lanqas li seta' jagħmel kien li jitlob rikjam tal-kaz tiegħu. Fejn jippekkja serjament, l-andament tar-rikorrenti huwa meta, dejjem kif sostna hu, “beda jahseb li l-kaz kien waqa' u f'daqqa waħda reġa' gie nfaċċjat (sic) bih”. Meta akkuża tkun ghadha 'l hinn mill-preskrizzjoni jew estinzjoni tagħha, kif jidher f'dan il-kaz, ir-rikorrenti ma messu qatt ippresuma li l-kaz tiegħu spicċa fix-xejn;

Illi li kieku r-rikorrent wera li talab f'xi stadju tal-perkors ta' ghaxar xhur li huwa talab għall-akkorċiment taż-żmien u t-talba tiegħu giet injorata, allura l-kaz tiegħu seta' kien differenti;

Illi barra minn dan, hemm aspett ieħor li l-Qorti sabet inkwetanti mill-bidunett, i.e. ir-rimedju li qed jitlob ir-rikorrent mill-Qorti, dak li jiġifieri li “tannulla l-proċess li qed isir kontrih”. Fil-fehma tal-Qorti, ir-rimedju li kien opportun għall-ilment in kwistjoni kien sempliciment dak li **minghajr aktar dewmien**

il-kaz tiegħu jiġi konkjuż u deċiż. Huwa hawn allura fejn l-intimati għandhom raġun in parti meta jgħidu li dato dak li allega r-rikorrent kien minnu, kien allura messu fil-kliem tal-Qorti Ewropeja pprevalixxa ruħu mill-mezzi mogħtija mil-liġi domestika (mezzi li jeżistu) biex jitqassru l-proċeduri. Dan illum ir-rikorrent ma jistax jagħmlu billi fil-mument li issa jin-sabu l-proċeduri kriminali, jidher li l-prosekuzzjoni temmet il-parti tagħha u kien jispetta lilu li jressaq id-difiża tiegħu. Bil-pass li invece addotta r-rikorrenti u bir-rimedju drastiku u inaċċettabbli minnu mitlub jidher li issa r-rikorrenti waqa' fid-*"delaying tactics"* li semmiet ukoll l-istess Qorti Ewropeja;

Illi fir-rigward ta' l-eċċezzjoni preliminari, una volta li ma jidhirx li l-ilment tar-rikorrent huwa fondat la fil-fatt u lanqas fid-dritt, ma jidhirx li hu il-kaz li l-Qorti għandha toqgħod tid-delibera wkoll dwaru;

Rat ir-rikors ta' l-appell ta' Angelo Vella preżentat fis-6 ta' Novembru, 1989 li bih talab li din il-Qorti, fil-kaz li hi tilqa' l-aggravju tiegħu, tiddikjara s-sentenza appellata mogħtija mill-Qorti Ċivili Prim'Awla fl-ismijiet premessi fis-26 ta' Ottubru, 1989 nulla u bla effett fil-liġi u għalhekk tibgħat il-proċess quddiem l-ewwel qorti biex tiġi trattata u deċiża mill-ġdid u fil-kaz li din il-Qorti ma tilqax l-ewwel aggravju fuq imsemmi tirrevoka s-sentenza appellata billi prevja li tiċhad l-eċċezzjonijiet kollha ta' l-intimati tilqa' t-talbiet tar-rikorrenti appellanti, bl-ispejjeż taż-żewġ istanzi kontra l-intimati appellati;

Rat ir-risposta ta' l-appellati preżentata fl-10 ta' Novembru, 1989, li biha fil-meritu ssottomettew li s-sentenza ta' l-ewwel Qorti jimmeritaha konferma u l-appell għandu jiġi miċhud

bħala infondat fil-fatt u fid-dritt u li biha, għar-rigward ta' l-ewwel aggravju ta' l-appellant fis-sens illi l-ewwel Qorti naqset milli tiegħu konjizzjoni u tiddeċidi dwar l-eċċezzjoni preliminari tagħhom, u ċjoè li huma ma kinux il-legittimi kontraditturi biex jirrispondu għall-ilmenti u allegazzjonijiet ta' l-appellant, iddikjaraw li qed jagħmlu appell inċidentali limitament għall-imsemmi aggravju u talbu, limitament għal dan l-aggravju li din il-Qorti tirrevoka u tħassar dik il-parti tas-sentenza mogħtija fis-26 ta' Ottubru, 1989 mill-Qorti Ċivili, Prim'Awla (Sede Kostituzzjonali) fir-rikors fl-ismijiet premissi fejn gie deċiż illi fir-rigward ta' l-eċċezzjoni preliminari ma kienx il-kaz li l-Qorti kellha toqgħod tiddelibera wkoll dwaru, u tiddeċiedi minflok billi tilqa' dik l-istess eċċezzjoni kif avanzata fir-risposta originali tagħhom, u kif elaborata u sostanzjata hemmhekk, kontrarjament għal dak li, erroneament u mingħajr ebda bażi legali, qed jitlob ir-rikorrent appellant, u ċjoè li din il-Qorti tiddikjara s-sentenza appellata nulla u bla effett u in konsegwenza tibgħat il-proċess quddiem l-ewwel Qorti biex tiġi trattata u deċiża mill-gdid, għaladarba u stante li l-istess l-ewwel Qorti ġa pronunċjat ruhha fil-meritu;

Rat l-atti l-oħra rilevanti u opportuni;

Trattat l-appell;

Ikkunsidrat:

Fis-sentenza appellata l-ewwel Qorti qalet fir-rigward ta' l-eċċezzjonijiet preliminari fuq imsemmija ta' l-intimati li una volta li ma jidhirx li l-ilment tar-rikorrent huwa fondat, la fil-fatt u lanqas fid-dritt, ma jidhirx li hu l-kaz li l-Qorti għandha

toqghod tiddelibera wkoll dwaru;

Sija r-rikorrent kif ukoll l-intimat qegħdin jappellaw minn din il-parti tas-sentenza. Min-naħa l-waħda r-rikorrent qiegħed jissottometti li l-ewwel Qorti jmissha ddeċidiet qabel xejn jekk l-intimati kinux jew le legittimi kontraditturi u huwa jistaqsi lilkonfront ta' min giet deċiża l-kawża. Dan skond hu jwassal għan-nullità tas-sentenza appellata. Min-naħa l-oħra l-intimati fl-appell incidentali tagħhom qegħdin jitolbu li l-Qorti tirrevoka l-parti tas-sentenza fuq ċitata u minflok tilqa' l-eċċezzjoni tagħhom li huma mhumiex legittimi kontraditturi;

Il-Qorti ma taqbilx ma' l-imsemmija sottomissjoni tar-rikorrent f'dan ir-rigward billi tirritjeni li ma hemm ebda nullità. L-ewwel Qorti ddeċidiet li tastjeni milli tiegħu konjizzjoni ta' l-imsemmija eċċezzjoni preliminari. Setà jsir appell kontra din id-deċiżjoni ta' astensjoni kif fil-fatt qiegħed isir mill-intimati iżda ma hemm l-ebda nuqqas li jwassal għan-nullità. Kien ikun hemm nuqqas li kieku l-ewwel Qorti ma qalet xejn dwar l-imsemmija eċċezzjoni preliminari iżda dan mhux il-każ;

Kwantu għall-imsemmi appell incidentali ta' l-intimati fuq dan il-punt, il-Qorti m'għandhiex tagħmel haġ'ohra hliel li tagħmel riferenza għall-insenjament tagħha reċenti. L-intimat l-Onorevoli Prim Ministru, f'kawża ta' natura kostituzzjonali fejn qed jiġi allegat ksur ta' dritt fundamentali, bħal ma hi dik preżenti, huwa legittimu kontradittur (Simon Brincat vs. Onorevoli Prim Ministru, 30 ta' Mejju, 1990). L-intimat Kummissarju tal-Pulizija huwa wkoll legittimu kontradittur f'din il-kawża. Huwa kien il-legittimu kontradittur fil-kawża kriminali li dwarha qiegħed isir l-ilment ta' dewmien fil-kawża preżenti u jsegwi

għalhekk li huwa wkoll legittimu kontraddittur f'din il-kawża (Ara fl-istess sens Onorevoli Lawrence sive Lorry Sant vs. Kummissarju tal-Pulizija, Rikors 275/89FD, 2 ta' April, 1990);

Kwantu mbagħad fejn jirrigwarda l-intimat l-Onorevoli Viċi Prim Ministru bħala Ministru responsabbli għall-Intern, kif ġie osservat mill-Qorti ta' l-Appell fil-kawża "Michele Peresso proprio et nomine vs. Onor. Domionic Mintoff A. & C.E. noe et, 7 ta' Ġunju, 1957, il-Ministru huwa kompriz fil-kategorija ta' pubbliċi amministraturi u bħala tali għandu jiġi ritenut persuna legittima biex joqgħod f'kawża li tinteressa dipartiment li jaqa' taħt il-ministeru tiegħu. Fil-kaz preżenti ċertament ma jistax jingħad li l-kawża tirrigwarda dipartiment li jaqa' taħt il-ministeru ta' l-imsemmi intimat. Il-kawża tirrigwarda allegat dewmien ta' Qorti stante differiment fit-tul, ċjoè allegat dewmien ta' l-awtorità ġudizzjarja ta' l-Istat mentri l-intimat jiffirma parti mill-awtorità esekuttiva ta' l-istat. (Ara fl-istess sens Lucien Stafrace noe vs. Agent Registratur tal-Qrati et, 9 ta' Novembru, 1988);

Għalhekk l-imsemmi appell incidentali għandu jiġi miċhud inkwantu l-eċċezzjoni tirrigwardu l-Onorevoli Prim Ministru u l-Kummissarju tal-Pulizija iżda għandu jiġi milqugh inkwantu tirrigwarda t-tielet intimat;

Ikkunsidrat:

Fil-meritu r-rikorrent appellant qiegħed jissottmetti li l-ewwel Qorti jmissha waslet għall-konkluzzjoni opposta għal dik li waslet għaliha. L-ewwel Qorti waslet biex tiċhad it-talba tiegħu għax dehrilha li kien imissu talab ir-rikjam tal-kaz tiegħu. Ir-

rikorrent jissottometti wkoll li jekk l-ewwel Qorti dehrilha li kienet inkwentati t-talba tiegħu biex il-proċess kriminali jiġi annullat, setgħet dejjem, f'każ ta' eżitu favorevoli, tiddikjara li d-dritt tar-rikorrent għal smiġħ xieraq fi żmien raġonevoli kien ġie lez. Di più, dejjem skond ir-rikorrent appellant, kien ġie ppreġudikat bid-dewmien billi x-xhieda ma jiftakrux il-fatti bħal qabel u x-xhud primarju tiegħu aktarx li siefer;

Il-Qorti kkunsidrat bir-reqqa dawn is-sottomissjonijiet kif ukoll dawk magħmula mill-kontroparti iżda ma tarax li tista' taċċetta dak li qiegħed jissottometta r-rikorrent appellant. Minn eżami tal-proċess jidher li r-rikors promotorju tal-ġudizzju ġie ppreżentat fil-11 ta' Settembru, 1989, mentri d-data li għaliha kienet giet differita l-kawża kriminali fis-seduta ta' l-24 ta' Novembru, 1988 kienet għall-5 ta' Settembru, 1989. Dan ifisser li proċeduri preżenti ġew inizjati wara l-perkors tal-perijodu ta' għaxar xhur li dwaru qiegħed illum jilmonta r-rikorrent. Il-Qorti ma tistax ma tosservaw li dan juri li r-rikorrent ma sab ebda oġġezzjoni u ma hassx li qed isofri ebda preġudizzju minhabba differiment għal żmien irraġonevoli bid-differiment li ngħatalu għall-5 ta' Settembru, 1989, u l-Qorti għalhekk is-sibha diffiċli biex taċċetta li kien hemm xi ksur ta' xi dritt fundamentali. Il-Qorti kienet tistenna li r-rikorrent joġġezzjona għad-differiment in kwistjoni kieku hassu irraġonevoli billi jagħmel rikors jew jieħu passi oħra iżda minflok halla l-perijodu kollu jgħaddi mingħajr ma jagħmel xejn. L-allegazzjoni magħmula fir-rikors ta' l-appell li hu ġie ppreġudikat bid-differiment billi x-xhieda ma jiftakrux il-fatti bħal qabel u li x-xhud primarju tiegħu "aktarx" li siefer ma giet bl-ebda mod sostanzjata;

Għal dawn il-motivi l-Qorti tiddeċidi billi (1) kwantu għall-appell inċidentali ta' l-intimati tilqa' l-istess inkwantu l-eċċezzjoni preliminari tagħhom tirrigwarda l-Onorevoli Viċi Prim Ministru responsabbli għall-Intern billi tiddikjara li ma hux leġittimu kontradittur f'din il-kawża u għalhekk tilliberah mill-osservanza tal-ġudizzju, u tiċhad l-istess appell inċidentali inkwantu l-eċċezzjoni preliminari tirrigwarda l-Onorevoli Prim Ministru u l-Kummissarju tal-Pulizija billi tiddikjara li huma leġittimi kontraditturi f'din il-kawża u (2) kwantu għall-appell prinċipali tar-rikorrent tiċhad it-talba tiegħu preliminari li s-sentenza appellata tiġi dikjarata nulla u bla effett kif ukoll tiċhad it-talba għar-revoka ta' l-istess sentenza fil-meritu; u għalhekk il-Qorti tiddeċidi billi tikkonferma s-sentenza appellata fil-konfront biss ta' l-intimati Onorevoli Prim Ministru u Kummissarju tal-Pulizija u għalhekk tiċhad it-talbiet tar-rikorrent fil-konfront tagħhom, u b'dan il-mod tirriforma s-sentenza appellata. L-ispejjeż relattivi għall-eċċezzjoni preliminari, sija ta' l-ewwel istanza kif ukoll ta' din l-istanza, għandhom jiġu sopportati kwantu għal żewġ terzi mill-intimati u kwantu għal terz mir-rikorrent. L-ispejjeż l-oħra kollha (sija ta' l-ewwel istanza kif ukoll ta' din l-istanza) għandhom jiġu sopportati unikament mir-rikorrent appellant.
